



3 Евангелля св. Мацвея

Калі ж Езус нарадзіўся ў Бэтлееме Юдэйскім у дні караля Ірада, вось мудрацы з усходу прыйшлі ў Ерузалем, кажучы: “Дзе нованароджаны кароль юдэйскі? Бо мы бачылі зорку Ягоную на ўсходзе і прыйшлі пакланіцца Яму”.

Пачуўшы гэта, кароль Ірад занепакоіўся і ўвесь Ерузалем з ім. Ён сабраў усіх першасвятароў і кніжнікаў народу і пытаўся ў іх, дзе павінен нарадзіцца Месія. Яны казалі яму: “У Бетлееме Юдэйскім, бо так напісана прарокам: «І ты, Бэтлеем, зямля Юды, нічым не меншы сярод гарадоў Юды, бо з цябе выйдзе Валадар, які будзе пасвіць народ Мой, Ізраэля»”. Тады Ірад, патаемна паклікаўшы мудрацоў, выведаў у іх пра час з’яўлення зоркі. Паслаўшы іх у Бэтлеем, сказаў: “Ідзеце і старанна шукайце Дзіця, калі ж знойдзеце, паведаміце мне, каб і я пайшоў пакланіцца Яму. Яны ж, выслухаўшы караля, пайшлі.

І вось зорка, якую яны бачылі на ўсходзе, ішла перад імі, пакуль не прыйшла і не стала над месцам, дзе было Дзіця. Ubачыўшы зорку, яны вельмі ўзрадаваліся. Увайшоўшы ў дом, яны ўбачылі Дзіця з Марыяй, Маці Яго, і ўпалі, і пакланіліся Яму. І адчыніўшы скарбніцы свае, ахвяравалі Яму дары: золата, кадзіла і мірру. І папярэджаныя ў сне, каб не вярталіся да Ірада, іншай дарогай адышлі ў свой край. †

Мц 2, 1-12

Падарожжа з Богам

Нягледзячы на тое, што ўсе хацелі даведацца, дзе нарадзіўся Месія, рэакцыі на Яго прыход былі рознымі: адных Ён уразіў, другіх напоўніў сапраўднай радасцю. Тыя, хто меў прарочыя веды, былі блізка да праўды. Але яны не толькі яе не выкарысталі, а нават былі гатовыя знішчыць яе.

Тыя, хто быў далёка, распачалі падарожжа, каб сустрэць Збаўцу.

Да якой з груп я магу залічыць сябе? А можа, патрэбна яшчэ адна група – тыя, для каго нічога не змяняецца...

Кс. Яраслаў Грынашкевіч